

ദൈവത്തിനു പൂർണ്ണമായി വിൽക്കപ്പെടുക

സാക് പുനൻ

WFTW Malayalam 21 August 2011

www.jeevamozhikal.org

യെഹെസ്കേൽ 4-ാം അദ്ധ്യായത്തിൽ ദൈവം പല അടയാളങ്ങളിലൂടെ യെഹെസ്കേലിനെ പലതും പഠിപ്പിച്ചു. ആദ്യം അവനോട് ഒരു ഇഷ്ടിക ഉണ്ടാക്കുവാൻ പറഞ്ഞു. പിന്നീട് അവനോട് ഒരു വശം ചെരിഞ്ഞ് 390 ദിവസം കിടക്കുവാൻ പറഞ്ഞു. അതു കഴിഞ്ഞ് മറുവശം തിരിഞ്ഞ് 40 ദിവസം കിടക്കുവാൻ ആവശ്യപ്പെട്ടു. ബാബിലോണിലുള്ള യഹൂദരെ, താൻ എങ്ങനെയാണ് യെരൂശലേമിനെയും യിസ്രായേലിലെയും യഹൂദയിലെയും ജനങ്ങളെ ശിക്ഷിക്കാൻ പോകുന്നതെന്ന് കാണിക്കുവാൻ യെഹെസ്കേലിനെ ദൈവം ഒരു പഠന വസ്തുവാക്കി. അവൻ തന്റെ സന്ദേശങ്ങളുടെ ജീവികുന്ന ദൃഷ്ടാന്തമായിരുന്നു.

ദൈവം അവനോട് വിചിത്രമായ ചിലതൊക്കെ ചെയ്യുവാൻ പറഞ്ഞു. ചാണകം ഉപയോഗിച്ച് ഭക്ഷണം ഉണ്ടാക്കുവാനും അവന്റെ തലയും താടിയും ക്ഷൗരം ചെയ്ത് രോമം കുറച്ചുടുത്ത് മാറ്റിവെക്കുവാനും ആവശ്യപ്പെടുന്നു. യിസ്രായേലിൽ കുറച്ചു പേർ മാത്രമേ രക്ഷിക്കപ്പെടുകയുള്ളൂ എന്ന് കാണിക്കുവാൻ വേണ്ടിയാണ് ഇങ്ങനെ ചെയ്തത്. (യെഹ.5:1-4) നിങ്ങളൊരു പ്രവാചകനാവുന്നുവേങ്കിൽ സുമുഖനായിരിക്കുക എന്നത് മറന്നു കളയണം. ദൈവം നിങ്ങളോട് തല ക്ഷൗരം ചെയ്യണമെന്ന് ആവശ്യപ്പെട്ടാൽ അത് ചെയ്യണം. “എന്നാൽ ദൈവമേ അതെന്റെ മുഖസൗന്ദര്യം ഇല്ലാതാക്കുമല്ലോ” എന്ന് പറയാൻ കഴിയില്ല. ലളിതമായ ഭക്ഷണം ചാണകം കൊണ്ട് പാചകം ചെയ്ത് കഴിക്കേണ്ടി വരും. ഒരു പുരോഹിതനായിരുന്നുവെങ്കിൽ യെഹെസ്കേലിന് കാര്യങ്ങൾ കുറച്ചു കൂടി ലളിതമായിരുന്നേനെ. എന്നാൽ ഒരു പ്രവാചകനെന്ന നിലയിൽ അവന് ഭക്ഷണ ക്രമത്തിലും വസ്ത്രധാരണത്തിലും അച്ചടക്കം പാലിക്കേണ്ടിയിരുന്നു. മറ്റുള്ളവർ തന്നെ കുറിച്ച് എന്ത് വിചാരിക്കുന്നുവെന്ന് നോക്കേണ്ട കാര്യം അവനില്ലായിരുന്നു. അവന് ദൈവത്തെ പ്രസാദിപ്പിക്കുക എന്നത് മാത്രമാണ് ഉണ്ടായിരുന്നത്.

അതുകൊണ്ട് ഒരിക്കലും നിങ്ങളുടെ ഭക്ഷണ കാര്യത്തിലോ ആകാരത്തിനെ കുറിച്ചോ പരാതിപ്പെടരുത്. നിങ്ങൾക്ക് ഒരു ദൈവദാസനാകുവാൻ ആഗ്രഹമുണ്ടെങ്കിൽ ദൈവം തരുന്നതെല്ലാം സ്വീകരിച്ച് അവിടുന്ന് പറയുന്നതെല്ലാം അനുസരിക്കണം. നിങ്ങളുടെ ജീവിതത്തിലെ ഓരോ ചെറിയ കാര്യവും ദൈവം തന്റെ പരമാധികാരത്തിൽ നിശ്ചയിച്ചിരിക്കുന്നു. ഞാൻ 22 വയസ്സുള്ള ഒരു യുവാവായിരുന്നപ്പോൾ ദൈവവചനം പ്രസംഗിക്കുവാൻ തുടങ്ങിയതാണ്. ആ പ്രായത്തിൽ തന്നെ എന്റെ തലമുടി കൊഴിയുവാനും തുടങ്ങിയിരുന്നു. എന്നാൽ എന്റെ മുടി കൊഴിച്ചിൽ നിർത്തണമെന്ന് ഞാൻ പ്രാർത്ഥിച്ചിരുന്നില്ല. ദൈവം ഇതനുവദിച്ചതിന് എന്തെങ്കിലും ഒരു കാരണം കാണുമെന്ന് ഞാൻ കരുതി. പിന്നീട് അതിന്റെ കാരണം ഞാൻ കണ്ടുപിടിച്ചു. എന്റെ ജീവിതത്തിൽ സംഭവിച്ചതെല്ലാം എന്റെ ദൈവിക ശുശ്രൂഷയോട് ബന്ധപ്പെട്ടാണെന്ന് ഞാൻ കണ്ടു. കേവലം 22 വയസ്സുള്ള ഞാൻ പ്രസംഗിക്കുവാൻ എഴുന്നേറ്റു നിൽക്കുമ്പോൾ മുടി ധാരാളം നഷ്ടപ്പെട്ടിരുന്നു എന്നതിനാൽ പലരും എനിക്ക് 30-35 വയസ്സുണ്ടെന്നാണ് കരുതിയത്. അതുകൊണ്ട് അവർ എന്നെ ശ്രദ്ധിക്കുവാൻ തുടങ്ങി. എനിക്ക് 22 വയസ്സ് മാത്രമേ ഉള്ളൂ എന്നവർ അറിഞ്ഞിരുന്നുവെങ്കിൽ അവർ എന്റെ യൗവ്വനത്തെ തുച്ഛീകരിക്കുമായിരുന്നു. അതിനാൽ ഇത്തരത്തിൽ ഓരോ ചെറിയ കാര്യത്തിലും ദൈവത്തിന് ഒരു ഉദ്ദേശം ഉണ്ടെന്ന് ഞാൻ കണ്ടു.

നിങ്ങൾ നിങ്ങളുടെ ചെറുപ്പം മുതൽ ദൈവത്തിന് പൂർണ്ണമായും വിൽക്കപ്പെട്ട വ്യക്തിയാണെങ്കിൽ ദൈവത്തോട് ഇങ്ങനെ പറയും “ദൈവമേ എന്റെ ഭക്ഷണത്തിലോ ആകാരവടിവിലോ ഒന്നിലും എനിക്ക് താൽപ്പര്യമില്ല എനിക്കങ്ങയുടെ പരിശുദ്ധാത്മാവിനാൽ നിറഞ്ഞ അഭിഷേകത്തോടെ അങ്ങയെ സേവിക്കണം. ജീവിതകാലം മുഴുവൻ ഈ അഭിഷേകത്തോട് സത്യസന്ധതയുള്ളവനായിരിക്കണം. എനിക്ക് ഒരിക്കലും മറ്റു പ്രസംഗകരുടെ മാതൃക പിന്തുടരണമെന്നില്ല. എനിക്ക് യേശുവിനെ നോക്കിയാൽ മതി. എനിക്ക് ഈ പ്രവാചകന്മാരുടെ മാതൃക നോക്കിയാൽ മതി. എനിക്ക് അങ്ങയെ പൂർണ്ണ ഹൃദയത്തോടെ പിൻഗമിക്കണം.” നിങ്ങൾക്ക് ആവേശകരമായ ഒരു ജീവിതമായിരിക്കും ഉണ്ടാവുക എന്നെനിക്ക് ഉറപ്പു നൽകുവാൻ സാധിക്കും. ദൈവം തന്നെ അവിടുത്തെ വചനം നിങ്ങളെ പഠിപ്പിക്കും. നിങ്ങളുടെ ഹൃദയത്തോട് സംസാരിക്കും. മറ്റുള്ളവരോട് സംസാരിക്കുവാനുള്ള വാക്കുകൾ അവിടുന്ന് നിങ്ങൾക്ക് നൽകും. എന്നാൽ നിങ്ങൾ ദൈവത്തിന് പൂർണ്ണമായും വിൽക്കപ്പെട്ടവനായിരിക്കണം. ഭൂമിയിൽ നിങ്ങൾക്ക് ഒരഭിലാഷവും താൽപ്പര്യവും ഉണ്ടാകരുത്. പ്രശസ്തിയോ അംഗീകാരമോ പണമോ അങ്ങനെ നിങ്ങൾക്കുള്ളതെല്ലാം ദൈവത്തിന്റേതായിരിക്കണം. നിങ്ങളുടെ ശരീരം, നിങ്ങളുടെ പണം, നിങ്ങളുടെ സമയം, നിങ്ങളുടെ കുടുംബം അങ്ങനെയെല്ലാം. നിങ്ങൾ അങ്ങനെ ആയിരിക്കുവാൻ തയ്യാറാണെങ്കിൽ ദൈവത്തിന് നിങ്ങളിലൂടെ പ്രവർത്തിക്കുന്നതിന് ഒരു പരിധിയുമുണ്ടാവുകയില്ല.

മൊഴിമാറ്റം: സാജു ജോസഫ്